

اجماع کی اہمیت شریعت اسلامی کی روشنی میں

غلام حیدر تیونہ*

Abstract

Ijmā' is an important mode of *Ijtihād* and well known principle of Islamic *Shar'iah*. Historically it is evident that incidence of *Ijmā'* (Consensus) restricted only to four Caliphates of Islam only. This Collective *Ijtihād* and Collective Opinion was actually the decision of the Islamic State followed and obeyed by the all Muslims specially by "*Ṣaḥābah*" (Companions of the Holy Prophet), this is why it is called *Ijmā'-e- Ṣaḥābah*. These decisions were applicable and binding to all Muslims living elsewhere in the world, because at that time there was centralized ruling system (*Khilāfat-e-Wāḥidah*). Now Muslim world has split into many states, so every state has its own decision making institutions and hence such *Ijtihād* and *Ijmā'*, Islamic Legislation Activities should be validated within those states as *Ijtihād* and *Ijmā'* except issues relevant to general interest as whole human being and all Muslims. In such issues International level consensus of Islamic Jurists would be required. "*Ijmā'*", actually it is the same processes. More over any "*Ijmā'*" held in a time period can be revoked by any new situation in future as per requirement of the time. It is the inevitable demand of dynamism of Islam to correlate it to every need of the time.

Keywords: *Ijmā'*, Concensus, *Sūf*, *Ummah*

اجماع کی تعریف

لغت کے اعتبار سے اجماع "عزم، پختہ ارادہ اور کسی بات پر متفق ہونے" کو کہتے ہیں¹، ہم اجماع کے حوالے سے فقہاء کرام کی نظر سے کی گئی کچھ تعریفات کا ذکر کرتے ہیں:

1: "هو اتفاق المجتہدین فی عصر من العصور علی حکم الشرعی بعد وفاة النبی ﷺ بدلیل"²

اجماع سے مراد آنحضرت ﷺ کے وصال ہونے کے بعد کے زمانے کے (مسلم امت کے) سب علمائے کرام اور مجتہد حضرات کا کسی دلیل کے ساتھ کسی حکم شرعی پر متفق ہو جانا ہے۔

2: امام غزالی نے اجماع کی تعریف ان الفاظ میں بیان فرمائی ہے:

"اتفاق امة محمد ﷺ خاصة علی امر من الامور الدینیة"³ امت محمدیہ کا دینی امور میں سے کسی امر پر متفق ہونا۔

3: امام شوکانی اجماع کی تعریف کچھ یوں کرتا ہے: "فهو اتفاق مجتہدی امة محمد ﷺ بعد وفاته فی عصر من العصور علی

أمر من الأمور"⁴ حضرت محمد ﷺ کے وصال کے بعد امت مسلمہ کے مجتہدین حضرات کا کسی بھی دور کے کسی معاملے پر متفق ہونا۔ اجماع کی بنیاد اصول شرعی میں سے کسی نہ کسی اصول پر ہو اس لئے کہ قیاس یا اجماع کوئی الگ سے مستقل دلیل نہیں ہیں۔ اجماع کے لیے اس

* ریسرچ اسکالر، شعبہ تقابلی ادیان و ثقافت اسلامی، جامعہ سندھ، جام شورو

بات کو مد نظر رکھنا لازم ہے کہ وہ بنیادی اصول یعنی کتاب اللہ یا سنت رسول کریم ﷺ یا پھر قیاس میں پایا جانا ضروری ہو۔ اجماع جیسے اصول کی ضرورت اس لیے پڑی کہ وہ حضرات جو اہل اجماع ہیں وہ خود احکامات کو بیان نہیں کر سکتے کیونکہ شریعت کی انشاء کا حق تو صرف اللہ رب العزت اور رسول اکرم ﷺ کو حاصل ہے یہی سبب ہے کہ اصحاب رسول نے جن مسائل پر اجماع کیا ہے ان سارے مسائل میں وہ کسی اصول پر مباحثہ کرتے ہوئے اس پر خود کیراء کی بناء رکھتے تھے۔ اسی طرح اس دور میں اجماع منعقد ہو ہو جایا کرتا تھا۔ دادی کی وراثت کے معاملے میں اصحاب رسول ﷺ نے صحابی حضرت مغیرہ بن شعبہ کی بیان کی گئی خبر پر بھروسہ کر لیا اور جمع بین المحارم والی حرمت کے مسئلے میں حضرت ابو ہریرہ رضی اللہ عنہ کی بیان کی گئی روایت پر بھروسہ کر لیا۔ اس جیسا ایک اور معاملہ بین حقیقی بھائیوں کی غیر موجودگی میں باپ شریک بھائیوں کا وراثت میں اعتبار کیا گیا۔ علمائے کرام میں سے جمہور کی اکثریت کتاب اللہ اور سنت رسول کو اجماع کو حقیقی بنیاد قرار دینے پر متفق ہے جیسا کہ اوپر ذکر کردہ سطور میں اس کی کچھ تفصیل پیش کی گئی ہے، اس میں سنت اجماع کی بنیاد ہے۔

اجماع کی ضرورت

اسلام ایک کامل ضابطہ حیات دین ہے۔ اللہ رب العزت قرآن مجید میں فرماتے ہیں "الْيَوْمَ اكْمَلْتُ لَكُمْ دِينَكُمْ" آج میں نے اپنا دین تمہارے لئے مکمل کر دیا۔ اللہ رب العزت نے دین اسلام کو پورا کر دیا۔ حضور اکرم ﷺ خاتم النبیین تھے اور آنحضرت ﷺ بھی وفات فرما چکے تھے۔ قرآن حکیم میں صرف چند امور کے متعلق احکام دیئے گئے تھے اور اب چونکہ اور یہ ذریعہ ہدایت ہم سے منقطع ہو گیا، اس کا لازمی نتیجہ یہ ہے کہ جو احکام قرآن مجید اور احادیث رسول سے واضح طریقے سے نہ پائے جائیں وہ اس قابل ہونے چاہئیں کہ قرآن حکیم اور احادیث رسول مکرّم ﷺ سے حصول ہو سکیں اور چونکہ علماء ہی کو ایسے مسائل نکالنے کا تجربہ ہو سکتا ہے۔ اس لئے کسی مسئلے کے متعلق ان کی متفقہ راء جائز قرار پا سکتی ہیں کیونکہ نبی اکرم ﷺ کا فرمان مبارک ہے: "إِنَّ اللَّهَ لَا يَجْتَمِعُ أُمَّتِي عَلَى الضَّلَالَةِ" اللہ تعالیٰ میری امت کو گمراہی پر جمع نہیں فرمائے گا۔ دوسری حدیث میں فرمایا کہ: "اتبعوا سواد الأعظم فإنه من شذوذ في النار" 7 سواد اعظم (بڑی جماعت) کی اتباع کرو، کیونکہ جو الگ ہو اوہ جہنم میں ڈالا جائے گا۔

اجماع کی اہمیت قرآن مجید کی روشنی میں

1: "وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ

وَنُصَلِّهِ جَهَنَّمَ وَسَاءَتْ مَصِيرًا" 8

اور جس نے ہدایت کھل کر سامنے آ جانے کے بعد رسول اکرم ﷺ کی نافرمانی کی اور مومنین کے راستے کے سوائے کسی اور راستے کی پیروی کی تو اسے ہم اسی طرف لے جائیں گے جدہر وہ خود گیا اور اس نے جانا چاہا اور اس کو جہنم میں داخل کر دیں گے جو بہت بری رہنے کی جگہ ہے۔ مذکورہ آیت کی تشریح کرتے ہوئے مفتی محمد شفیع اپنی مایہ ناز تفسیر معارف القرآن میں لکھتے ہیں کہ: "اس آیت میں دو چیزوں کا جرم عظیم اور دخول جہنم کا سبب ہونا بیان فرمایا ہے: ایک رسول ﷺ کی مخالفت، اور یہ عیاں ہے کہ رسول اکرم ﷺ کی مخالفت ایک کفر اور عظیم

وبال ہے دوسرا جس کام پہ ساری امت مسلمہ کرے اس کے برعکس دوسرا سنت اختیار کرنا"۔⁹ ان باتوں سے ظاہر ہوا کہ امت کا اجتماع ہے، یعنی جس طرح کتاب اللہ اور سنت رسول ﷺ میں بیان کردہ احکامات پر عمل کرنا اور ماننا لازم ہو جاتا ہے، بالکل اس طرح مسلمانوں کا جس چیز پر اتفاق ہو جائے اس چیز پر بھی عمل کرنا اور اس کو ماننا لازم ہو جاتا ہے اور اس کی مخالفت کرنا گناہ عظیم ہے۔

حضرت امام شافعیؒ سے سوال کیا گیا کہ کیا امت کے اجماع واقع ہونے کی دلیل قرآن حکیم میں ہے؟ آپ قرآن سے دلیل معلوم کرنے کی غرض سے تین دن تک قرآن حکیم میں غور و فکر کرتے رہے بالآخر مطلوبہ آیت ذہن میں آگئی، پھر اس آیت کو علماء کرام کے سامنے بیان کیا تو انہوں نے اس بات سے اتفاق کیا کہ اجماع کی حجت پر قرآن مجید کی مذکورہ آیت والادلیل صحیح ہے۔¹⁰ قرآن مجید میں اللہ تعالیٰ اور اس کے رسول ﷺ کی اطاعت و فرمانبرداری کو لازم پکڑنے کے لئے کہا گیا ہے۔

2: "وَأَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا"¹¹

"اللہ تعالیٰ کی رسی کو مضبوطی سے پکڑو اور آپس میں پھوٹ نہ ڈالو۔"

3: يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولَى الْأَمْرِ مِنْكُمْ جَعَلْنَا تَنَازُعَكُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا¹²

"اے ایمان والو! فرمانبرداری کرو اللہ کی اور فرمانبرداری کرو رسول ﷺ کی اور تم میں سے اختیار والوں کی، پھر اگر کسی چیز میں اختلاف کرو تو اسے رجوع کرو اللہ کی طرف اور رسول ﷺ کی طرف اگر تمہیں اللہ پر اور قیامت کے دن پر ایمان ہے، یہ بہت بہتر ہے اور باعتبار انجام کے بہت اچھا ہے۔"¹³

4: "وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ"¹⁴

"اور ہم نے تم کو ایسی ہی ایک جماعت بنا دیا ہے جو (ہر پہلو سے) اعتدال پر ہے تاکہ تم (مخالف) لوگوں کے مقابلہ میں گواہ ہو جاؤ۔" مذکورہ آیات کے اولین مخاطب اصحاب رسول ہیں اور "خیر امت" (بہتر امت) اور "امت وسط" (درمیانی امت) کے اجماع قابل اعتبار ماننا چاہیے اور جہاں مسلمانوں کو آپس میں ایک جماعت پر رہنے کا حکم دیا گیا ہے وہاں جماعت سے علیحدگی اختیار کرنے سے سخت وعید سنائی گئی ہے اللہ تبارک و تعالیٰ فرماتے ہیں:

5: وَلَا تَكُونُوا كَالَّذِينَ تَفَرَّقُوا وَاخْتَلَفُوا مِنْ بَعْدِ مَا جَاءَهُمُ الْبَيِّنَاتُ¹⁵

ترجمہ: اور تم مت ہو ان لوگوں کو کی طرح جو متفرق ہو گئے اور اختلاف کرنے لگے بعد اس کے کہ پہنچ چکی انکو واضح نشانیاں۔¹⁶ اس آیت مبارکہ کے بارے میں مولانا محمد شفیع عثمانیؒ اپنی تفسیر میں رقمطراز ہیں کہ تفرق اور اختلاف نے پچھلی قوموں کو تباہ کر دیا، ان سے عبرت حاصل کرو اور اپنے میں یہ مرض پیدا ہونے نہ دو، آیت میں جس تفرق و اختلاف کی مذمت ہے اس کا مطلب یہ ہے کہ وہ تفریق ہے جو دین کے اصول میں ہو یا دین کے فروعی احکامات میں نفسانیت کے غلبہ کی وجہ سے ہو، چنانچہ آیت میں یہ قید ہے کہ "احکام واضح آنے کے

بعد " اس امر پر واضح قرینہ ہے، کیونکہ اصول دین سب پر واضح ہوتے ہیں، اور فروع بھی بعض ایسے واضح ہوتے ہیں کہ اگر نفسانیت نہ ہو تو اختلاف کی گنجائش نہ ہوتی۔¹⁷

احادیث کی روشنی میں اجماع کی اہمیت

حضرت معاویہ رضہ فرماتے ہیں کہ انھوں نے کہا: میں نبی کریم ﷺ کے ساتھ تھا، آپ ﷺ نے فرمایا: "لا يزال من أمتي أمة قائمة بأمر الله لا يضرهم من كذبهم ولا من خذلهم حتى يأتي أمر الله وهم على ذلك۔"¹⁸

ترجمہ: میری امت کی ایک جماعت ہمیشہ حق پر ثابت قدم رہے گی، اس کی مخالفت کرنے والے اور جھٹلانے والے انہیں کوئی نقصان نہیں دے سکیں گے یہاں تک کہ اللہ کا امر، یعنی قیامت آجائے گی اور وہ اسی حال میں ہوں گے۔

ایک دوسری حدیث: حضرت عبداللہ ابن عمر رضہ سے روایت ہے کہ رسول اللہ ﷺ نے فرمایا: "إن الله لا يجتمع أمتي على الضلالة۔"¹⁹ اللہ تعالیٰ میری امت کو گمراہی پر جمع نہیں کرے گا۔

حضرت عبداللہ ابن مسعود رضہ سے روایت ہے کہ آنحضرت (ﷺ) کا فرمان ہے: "فَمَا رَأَى الْمُسْلِمُونَ حَسَنًا فَهُوَ عِنْدَ اللَّهِ حَسَنٌ وَمَا رَأَوْا سَيِّئًا فَهُوَ عِنْدَ اللَّهِ سَيِّئٌ۔"²⁰

ترجمہ: جو چیز امت مسلمہ کے لوگوں کے پاس اچھی ہے وہ اللہ رب العزت کے پاس بھی اچھی ہے اور جو چیز امت مسلمہ کے لوگوں کے پاس بُری ہے وہ اللہ رب العزت کے پاس بھی بُری ہے۔

امام شوکانیؒ مذکورہ روایت کے متعلق فرماتے ہیں: "لا اعتبار بقول العوام في الإجماع لا وفاقا ولا خلافا عند الجمهور لأنهم ليسوا من أهل النظر في الشرعيات ولا يفهمون الحجة ولا يعقلون البرهان"

جمہور علماء فرماتے ہیں کہ عوام کی بات چاہے اس کے موافق ہو یا اسکے برعکس ہو، اس کا کوئی اعتبار نہیں کیونکہ شریعت کے احکام میں وہ اتنے زیادہ اہل نظر نہیں ہیں، کیونکہ وہ دلائل و براہین کی حجت اور سمجھ بھی نہیں رکھتے۔²¹

الغرض وہی اجماع معتبر کہلائے گا جو مسلمان مجتہدین کے ذریعے ہو اور یہ کہ وہ تمام مجتہدین متفق ہوں اگر ایک، دو، تین مجتہدین بھی اختلاف کریں تو بھی اجماع منعقد نہیں ہوگا۔

اصحاب رسول ﷺ کی روشنی میں اجماع کی اہمیت

نبی کریم ﷺ کے وصال کے بعد حضرت ابو بکر رضہ کو جب خلافت سپرد کی گئی تو ایک بوڑھی عورت آپ رضہ کی خدمت میں حاضر ہوئی، اس عورت نے اپنے پوتے کی ملکیت میں سے اپنے لیے میراث مطالبہ کیا۔ حضرت ابو بکر رضہ نے اسے کہا کہ "تمہارے لئے قرآن مجید میں کوئی حصہ موجود نہیں ہے اور رسول اللہ ﷺ کی حدیث میں بھی تمہارے حصے کے بارے میں مجھ تک کوئی روایت نہیں پہنچی ہے۔ تاہم لوگوں سے پوچھ کر تمہیں جواب دوں گا" اس پر مغیرہ بن شعبہ رضہ نے فرمایا کہ حضور اکرم ﷺ نے میرے سامنے اس طرح چھٹا حصہ دیا

ہے (یعنی کہ اس حالت میں چھٹھ حصہ مقرر کیا ہے)۔ اس پر ابو بکر صدیق رضہ نے مغیرہ بن شعبہ رضہ سے پوچھا: "تمہارے ساتھ کوئی اور بھی ہے؟" اس پر محمد بن مسلمہ رضہ نے مغیرہ بن شعبہ کی بیان کردہ روایت کی گواہی دی اور تصدیق فرمائی۔ اس کے بعد ابو بکر صدیق رضہ نے بھی آنحضرت ﷺ کے فیصلے کو سامنے رکھتے ہوئے دادی کے لئے چھٹے حصے کا فیصلہ کر دیا۔²²

اجماع کی مثالیں

اجماع کی مثالیں درج ذیل بیان کیے جاتے ہیں۔

- 1: مسلمان عورت کا کسی غیر مسلم مرد سے نکاح نہیں ہو سکتا۔
- 2: پھوپھی اور بھتیجی، خالہ اور بھانجی کو بیک وقت ایک نکاح میں نہیں رکھا جاسکتا۔
- 3: مفتوحہ اراضی کو فاتحین دیگر اموال غنیمت کی طرح نہیں بانٹا جائے گا۔
- 4: اگر سگے بھائی بہن نہ ہوں تو باپ کی طرف سے بننے والے بھائی بہن کو ان کا حصہ دیا جائے گا۔²³
- 5: رسول اللہ ﷺ نے صرف دو رات تراویح کی نماز باجماعت پڑھیں، اسکے بعد یہ فرما کر تراویح کی نماز پڑھنی چھوڑ دی کہ مجھے اندیشہ ہے کہ کہیں یہ تمہارے اوپر فرض نہ کر دی جائے۔²⁴ پھر صحابہ کرام کے مابین عملاً و قولاً اختلاف رہا۔ پھر حضرت عمر کے زمانہ میں پورے رمضان پابندی کے ساتھ باجماعت تراویح پر صحابہ کرام کا اجماع منعقد ہو گیا۔
- 6: ایک مجلس کے دوران ایک ہی وقت میں تین طلاق دینے سے ایک طلاق شمار ہوگی یا تین طلاق واقع ہو جائے گی، اس معاملہ میں بھی اصحاب رسول ﷺ میں اختلاف رہا، پھر حضرت عمر کے عہد خلافت میں اس پر اصحاب رسول ﷺ کا اجماع ہو گیا اور اس کے بعد سے جمہور علماء اس مسئلے پر متفق طور پر چلے آ رہے ہیں کہ ایک ہی مجلس میں تین طلاق دینے سے تین ہی واقع ہوتی ہیں۔
- 7: اگر کوئی شخص کئی بار چوری کرے اور ایک مرتبہ میں اس کا دایاں ہاتھ اور دوسری مرتبہ میں اس کا بائیں ہاتھ چاچکا ہو اور پھر تیسری اور چوتھی بار چوری کرے تو اسکے ہاتھ و پیر کاٹ کر سزا دی جائے یا قطع کے علاوہ دیگر کوئی ایسی سزا دی جائے۔ اس مسئلے میں اختلاف رہا ہے۔ اسکے بعد حضرت عمر رضی اللہ عنہ اور حضرت علی رضی اللہ عنہ نے ایک صورت متعین فرمادی کہ تیسری چوتھی مرتبہ میں قطع نہ ہوگا اور صحابہ کرام رضی اللہ عنہم نے اس پر اتفاق کیا۔ پس یہی سلسلہ جاری ہو گیا، اس سے بھی معلوم ہوا کہ اس مسئلے میں بھی صحابہ کرام کا اجماع ہے۔
- 8: رسول اللہ ﷺ سے نماز جنازہ کی تکبیرات پانچ بھی منقول ہیں۔ اور سات، نو اور چار بھی اسی لیے صحابہ کرام کے مابین اس میں بھی اختلاف رہا ہے۔ اسکے بعد حضرت عمر رضی اللہ عنہ نے صحابہ کو جمع کر کے فرمایا کہ تم صحابہ کی جماعت ہو کر اختلاف کر رہے ہو۔ تو تمہارے بعد آنے والوں میں کتنا شدید اختلاف ہوگا۔ پس غور فکر کر کے چار تکبیرات پر صحابہ کرام کا اجماع ہو گیا۔

اجماع کی حجت

جمہور کے پاس اجماع بھی کتاب اللہ اور سنت رسول اکرم ﷺ کی طرح حجت ہے، ان کے پاس اجماع کی حجت کے بارے میں جو دلائل و

براین ہیں ان دلائل میں سے چند حسب ذیل ہیں: (۱) "يَا أَيُّهَا الَّذِينَ ءَامَنُوا أَطِيعُوا اللَّهَ وَأَطِيعُوا الرَّسُولَ وَأُولَى الْأَمْرِ مِنْكُمْ ۗ فَإِن تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِن كُنتُمْ تُؤْمِنُونَ بِاللَّهِ وَالْيَوْمِ ءَآخِرِ ۗ ذَلِكَ خَيْرٌ وَأَحْسَنُ تَأْوِيلًا" ²⁵

"اے ایمان والو! اللہ رب العزت کی فرمانبرداری کرو اور اس کے پیغمبر کی فرمانبرداری کرو، اور آپ میں جو حاکم ہے اس کی بھی، پھر اگر کسی چیز کے بارے میں اختلاف ہو جائے تو اسے اللہ رب العزت اور اس کے پیغمبر کی طرف رجوع کرو، اگر آپ اللہ تبارک و تعالیٰ پر اور قیامت کے روز پر ایمان رکھتے ہو، یہ بہت بہتر ہے اور نتیجے کے اعتبار سے بھی بہت اچھا ہے۔" ²⁶

(2) "وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ وَسَاءَتْ مَصِيرًا" ²⁷

اور جس نے ہدایت کھل کر سامنے آجانے کے بعد رسول اکرم ﷺ کی نافرمانی کی اور مؤمنین کے راستے کے سوائے کسی اور راستے کی پیروی کی تو اسے ہم اسی طرف لے جائیں گے جدہ وہ خود گیا اور اس نے جانا چاہا اور اس کو جہنم میں داخل کر دیں گے جو بہت بری رہنے کی جگہ ہے۔ آیت بالا میں اللہ تعالیٰ نے رسول اکرم (ﷺ) کی مخالفت اور مؤمنین کے راستے کے علاوہ دوسروں کے راستے کو اختیار کرنے پر سخت وعید سنائی ہے۔ اور جس پر اللہ تبارک و تعالیٰ وعید بیان سنائے وہ قطعی طور پر حرام ہو جاتی ہے، اسی طرح رسول اکرم ﷺ کی مخالفت اور غیر سبیل مؤمنین (مؤمنین کے راستے کے علاوہ) کی پیروی صحیح نہیں ہوگی پھر جب یہ دونوں حرام ہیں۔ تو ان کے برعکس یعنی رسول اکرم ﷺ کی اتباع اور سبیل مؤمنین کی پیروی لازم ہوگی پھر مؤمنین کا اختیار کردہ راستے کا نام اجماع ہے اس لئے اجماع کی پیروی سب پر لازم ہونا بہت ہو گیا پھر اب جب اجماع کی پیروی لازم ہوگئی تو اب اس کے حجت ہونے کا بھی ثبوت مل گیا، حضرت عمر بن خطاب رضی اللہ عنہ، عبد اللہ بن مسعود رضی اللہ عنہ، ابو سعید خدری رضی اللہ عنہ، انس بن مالک رضی اللہ عنہ، عبد اللہ بن عمرو بن العاص رضی اللہ عنہ، ابو ہریرہ عبد اللہ بن صخر رضی اللہ عنہ اور حدیثیہ بن الیمان سے ایک روایت وارد ہے: "إن أمتي لا تجتمع على الضلالة" ²⁸

بلاشبہ میری امت کسی بھی حال میں گمراہی پر جمع نہیں ہو سکتی۔

مغیرہ بن شعبہ رضہ سے روایت بیان ہوئی ہے کہ رسول اکرم ﷺ نے فرمایا: "لَا يَزَالُ مِنْ أُمَّتِي طَائِفَةٌ ظَاهِرِينَ عَلَى النَّاسِ حَتَّىٰ يَأْتِيَهُمْ أَفْرَأُ اللَّهِ الْحَقَّ"۔

میری امت کی ایک جماعت دوسرے گروہوں پر غالب رہے گی، یہاں تک کہ "امر اللہ" یعنی قیامت آجائے گی۔ ²⁹

اسی طرح حضور انور ﷺ کا فرمان مبارک: "يُدَاوِيهِ عَلَى الْجَمَاعَةِ" اللہ کی نصرت جماعت کے شامل حال ہوتی ہے۔

دوسری روایت میں آپ ﷺ نے ارشاد فرمایا: اتَّبِعُوا السَّوَادَ الْأَعْظَمَ فَإِنَّهُ مَنْ شَدَّ شَدَّ فِي النَّارِ" ³⁰

ترجمہ: سواد اعظم (بڑی جماعت) کی اتباع کرو، کیونکہ جو لوگ جماعت سے علیحدگی اختیار کرتے ہیں وہ جہنم میں ڈالے جائے گے۔

اجماع کی اہمیت اور صحابہ کرام

سرکارِ دو عالم ﷺ کے وصال کے وقت پر سب سے پہلے اہم واقعہ ابو بکر صدیق رضہ کی امامت صغریٰ کو خلافت کبریٰ پر سارے صحابہ متفق ہیں۔ اور یہ اجماع، اجماع صحابہ ہے، اجماع کی دوسری صورت صحابہ کرام کی یہ ہے کہ ایک یا چند صحابہ نے کوئی فتویٰ دی اور سارے صحابہ نے اس مسئلے پر سکوت فرمائی، پھر اس فتویٰ کے متعلق کوئی تردید نہ کی تو ایسا اجماع بھی حجت ہوگا اور بمنزلہ حدیث متواتر کے ہوگا۔ کیونکہ اگر حق کے خلاف ہوتا تو صحابہ کرام خاموش نہیں رہ سکتے۔ اور ایسے اجماع کا انکار کی گمراہ اور بدعتی ہے۔ جس طرح خلیفہ ثانی عمر بن خطاب رضہ نے نماز تراویح کے لئے جماعت معین فرمائی اور اس پر سب صحابہ نے سکوت کیا اس طرح حضرت علی المرتضیٰ رضہ کے پیش کردہ مشورے سے شراب پینے والے آدمی کے لئے اسی کوڑے کی حد بطور سزا متعین کی اور سب صحابہ نے اسے سکوت اختیار کیا، حضرت صدیق اکبر رضہ نے قرآن مجید کو مصحف کی صورت میں جمع کروایا، منکرین زکوٰۃ سے جہاد کیا اور کسی بھی شخص نے ان کے حکم کی تردید نہیں کی، خلیفہ ثالث عثمان ذوالنورین رضہ نے جمعہ کے دن پہلی آذان کے اضافے فرمائے اور لوگوں کو ایک قراءت پر جمع کیا، صحابہ نے خاموشی اختیار کی، حضرت فاروق اعظم رضہ کی اجازت ملنے کے بعد تمیم داری نے سب سے پہلے مسجد میں چراغ روشن کیا اور صحابہ خاموش رہے۔ حضرت عثمان غنی رضہ نے مسجد نبوی کو پختہ بنایا اگرچہ صحابہ نے اعتراض کیا لیکن دلیل پیش کرنے پر سب نے خاموشی اختیار کی³¹، بغوی نے میمون بن مہران سے روایت کی ہے کہ ابو بکر صدیق رضہ کے سامنے جب مقدمات پیش کیے جاتے تھے تو وہ کتاب اللہ کے ذریعے ان کا فیصلہ فرماتے اگر ان کے متعلق کتاب اللہ میں کوئی واضح حکم نہیں ملتا تو وہ رسول اکرم ﷺ کی سنت کے مطابق حکم فرماتے لیکن اگر وہاں بھی کوئی مسئلہ نہ ملتا تو مسلمانوں کو جمع فرماتے اور ان سے معلوم کرتے کہ تمہیں ان کے متعلق اللہ کے رسول ﷺ کی تو کوئی ایسی حدیث معلوم نہیں؟ صحابہ رسول میں سے اگر کسی کو کوئی حدیث معلوم ہوتی تو وہ اسے بیان کرتا، اور اگر مسئلے میں کوئی حدیث دستیاب نہ ہوتی تو علم رکھنے والے صحابہ رسول کو جمع فرماتے اور ان سے مشورہ فرماتے جب وہ کسی حکم پر اتفاق فرمالتے تو وہ اس کے مطابق حکم فرماتے۔ اس طرح حضرت فاروق اعظم رضہ کا بھی یہی طریقہ کار تھا جب انہیں کتاب و سنت میں کوئی مسئلہ نہ ملتا تو حضرت ابو بکر کے فیصلے پر عمل فرماتے اور اگر حضرت ابو بکر کا فیصلہ بھی دستیاب نہ ہوتا تو علماء صحابہ کو جمع فرماتے اور ان کی متفق رائے کو معلوم کر کے فیصلہ فرماتے جیسا کہ نماز جنازہ میں چار تکبیرات پر اسی طرح تعین ہوا۔ شراب کی حد اسی کوڑے اسی طرح معین فرمائی، حضرت فاروق اعظم رضہ دوسرے لوگوں کو بھی اسی کی ہدایت فرماتے حتیٰ کہ حکم نامہ جو آپ نے قاضی شریح کو تحریر فرمایا تھا اس میں اصول فقہ کے یہ چاروں اصول بالترتیب درج ہیں جسے امام شعبی نے شریح سے ان الفاظ میں بیان کیے ہیں۔ "شریح نے حضرت عمر فاروق رضہ کی دربار میں کچھ سوالات بھیجے، حضرت عمر نے انہیں جواب لکھا کہ کتاب اللہ کے موافق فیصلے کرو اگر وہ مسئلہ اللہ کے کتاب میں نہ پایا جائے تو رسول اکرم ﷺ کی حدیث کے موافق فیصلہ کرو اگر وہ حکم اللہ کے کتاب میں بھی نہ پایا جاتا ہو اور نہ ہی سنت رسول میں مسئلہ پایا جاتا ہو تو اس کے مطابق فیصلہ کرو جو نیک لوگوں نے کیا ہے اور اگر صالحین نے بھی کوئی فیصلہ نہ کیا ہو تو تیری مرضی ہے چاہے تو آگے بڑھ یعنی اپنی رائے سے اجتہاد کرو اور چاہے پیچھے ہٹ جائے کوئی فیصلہ نہ کرو اور دوسروں پر چھوڑ

دے اور میں تیرے لئے پیچھے ہٹنا زیادہ پسند کرتا ہوں اور تم پر سلام ہو۔³²

اجماع فقہائے کرام کی نظر میں

علامہ ابو بکر جصاص نے "فاجمعوا امرکم وشركاءکم"³³ کے بارے میں فرمایا: "قد حکم اللہ تعالیٰ بصحة إجماعهم وثبوت حجة فی مواضع کثیرا من کتابہ۔" اللہ رب العزت نے قرآن حکیم میں بہت سی جگہوں پر اجماع کے صحیح اور اس کی حجت ہونے کو ثابت کیا ہے۔
34۔

علامہ آمدی نے "فاجمعوا امرکم وشركاءکم" کے بارے میں اس طرح فرمایا ہے: "إنه تعالیٰ نهي عن التفرق ومخالفة الإجماع تفرق فكان منها عني۔ ولا معنى لكون الإجماع حجة سواه النهی عن مخالفة۔"³⁵

اللہ تعالیٰ نے تفرق و انتشار سے روکا اور ظاہر ہے کہ اجماع کی مخالفت تفرق ہے بس وہ ایسی چیز ہوگی جس سے روکا گیا ہے اور اجماع کا اسی کے سوائے کوئی معنی نہیں جس کی مخالفت سے روکا گیا ہے۔

اجماع کی قسمیں

اجماع کی دو اقسام ذکر ہوئے ہیں، وہ یہ ہیں۔

1: اجماع صریحی / قولی، 2: اجماع سکوتی

1: اجماع صریحی: اس کا مطلب یہ ہے کہ کسی بھی زمانے کے سارے مجتہد کسی مسئلے کے بارے میں اس طرح متفق ہوں جائے کہ وہ اسی کے متعلق صراحت سے اظہار کریں خواہ قول سے کریں یا افتاء سے کریں یا فضا سے کریں۔ یہ اجماع بالاتفاق حجت ہے۔

2: اجماع سکوتی: اس کا مطلب یہ ہے کہ کسی مسئلے کے بارے میں اگر کوئی مجتہد اپنی رائے پیش کرے اور پھر یہ مشہور ہو کر سارے مجتہد حضرات تک پہنچ جائے وہ سب بھی اس پر خاموشی اختیار فرمائیں۔ کوئی بھی صراحتاً انکار نہ کرے اور نہ ہی صاف طور پر اس کی حمایت یا تائید کریں، مگر اس میں شرط یہ ہے کہ ان کے اظہار میں کوئی چیز مانع نہ ہو۔

اجماع سکوتی کے شرعی مقام و مرتبہ میں مختلف مکاتب فکر کی آراء

اجماع سکوتی کے شرعی مقام و مرتبہ میں امت کے علمائے کرام میں بھی اختلاف ہوتا ہے اس سلسلے میں علماء کے پانچ مکاتب فکر پائے جاتے ہیں جن کی آراء پیش کی جاتی ہے۔

پہلا مکتبہ فکر: امام شافعی، امام مالک، امام باقلانی، اور عیسیٰ بن ابان کا ہے، ان کے مطابق اجماع سکوتی خود تو اجماع نہیں ہے اور اس کو حجت قرار نہیں دیا جاسکتا ہے۔

دوسرا مکتبہ فکر: امام احمد اور دوسرے حنفی فقہائے کے مطابق اجماع سکوتی بھی صریح اجماع کی طرح ہے اور یہ حجت بھی ہے۔

تیسرا مکتبہ فکر: ابو علی الجبائی کا ہے، وہ فرماتے ہیں کہ کسی مجتہد کی کوئی رائے جب مشہور ہو جائے تو پھر دوسرے علماء کی خاموشی کو اس دور میں

اجماع نہیں کہا جائے گا۔ ان کے فوت ہو جانے کے بعد اس مسئلے کے بارے میں یہ کہا جائے گا کہ علماء کرام نے اس مسئلے پر خاموشی اختیار کی تھی اس لیے اب ان کی یہ رائے سکوتی اجماع کے ضمن میں آجائے گی، اس کا اہم سبب یہ ہے کہ جو لوگ صراحت سے اپنی رائے قیام فرما چکے ہوں وہ اس مباحثے کے تحت ایسے معاملات پر خوب مطالعہ و تحقیق کر چکے ہوتے ہیں۔ مسئلہ کے تمام جزئیات ان کے سامنے آچکی ہوتی ہیں، مگر جو لوگ خاموشی اختیار کرتے ہیں ان کی ایسی سکوت کو اجماع کی نسبت دینا درست نہیں ہے۔ ممکن ہے کہ وہ بھی تحقیق و مطالعہ کے مرحلے سے گذر رہے ہوں یہ ہو سکتا ہے کہ وہ ابھی کسی نتیجے پر نہیں پہنچے ہوں یا متردد ہوں اور وہ اپنی رائے کے اظہار کو اس وقت وہ مناسب تصور نہ کرتے ہوں اس لئے ان کی خاموشی کو سکوتی اجماع نہیں کہلایا جاسکتا۔

چوتھا مکتبہ فکر: ابن حاجب مالکی، امام کرخی حنفی، ابو ہاشم بن ابی علی اور علامہ آمدی کے مطابق اجماع کی ایسی قسم کو درحقیقت اجماع قرار نہیں دیا جاسکتا مگر اسے دلیل کے طور پر اختیار کیا جاسکتا ہے۔

پانچواں مکتبہ فکر: ابن ابی ہریرہ کے نزدیک جن آدمیوں سے صریح اجماع کا صدور ہوا ہو اگر وہ لوگ حکومتی اختیار اور منصب رکھتے ہوں تو اس پر سکوت اختیار کرنے والوں کی طرف سے اجماع سکوتی منسوب نہیں کیا جاسکتا لیکن اگر صریح اجماع ان لوگوں کی طرف سے ہو جو حکومتی مناصب و اختیار پر نہ ہو تو پھر اس کو اجماع ہی کہا جائے گا اور اسے دلیل کے طور پر حجت بھی تسلیم کیا جائے گا۔ اس رائے کے ضمن میں یہ بات بھی ہے کہ امت کے اجتماعی فیصلے ہر طرح کے خوف، ڈر لالچ، ترغیب و تحریص اور ترہیب سے الگ رہ کر کئے جائیں۔³⁶

اجتماعی فیصلوں کا اجماع جدید دور کے ذریعے نتیجہ: کیا کوئی مجتہدین کا نیا اجماع سابقہ گذرے ہوئے اجماع کو منسوخ کر سکتا ہے یا نہیں؟ اس کی دو صورتیں ہو سکتی ہیں اور ان دونوں کے بارے میں الگ آراء ہیں۔

1: اجتماعی فیصلوں میں اختلاف

اس کا ایک سبب یہ ہے کہ مجتہدین کسی مسئلہ پر اجماع منعقد کر لیں اور پھر وہی مجتہدین اپنا فیصلہ بدل کر اسی مسئلے پر نیا اجتماعی فیصلہ کر لیں اس کے متعلق دو مکاتب فکر ہیں۔

- 1: جمہور علماء کرام کے نزدیک ایسا کرنا جائز نہیں کیونکہ اجماع ایک ہی دفعہ منعقد ہوتا ہے اور حجت شرعیہ کی صورت اختیار کر لیتا ہے۔
- 2: دوسرے مکتب فکر کے کچھ علماء کا خیال ہے کہ زمانے کی تبدیلی کے ساتھ نئے اجماع کی ضرورت پیش آئے تو وہی مجتہدین کوئی نیا فیصلہ کرنے کا مجاز ہیں۔

2: نئے مجتہدین کے ذریعے اختلاف

اس کی وجہ بنتی ہے کہ کسی اجتماعی فیصلے کو کسی اور مجتہد نے اس زمانے میں منسوخ کیا ہو، اس کی وجوہات ہو سکتی ہیں۔

(الف): پہلی صورت یہ ہے کہ مجتہدین کا کسی مسئلے پر اجماع ہو چکا ہو اور مجتہدین ہی کی ایک جماعت کسی مختلف رائے کا اعلان کرے یہ صورت جمہور علماء کے لئے قابل قبول نہیں ہے کیونکہ ایک وقت میں دو اجماع ممکن نہیں ہیں اور یہ بات اجماع کے بنیادی تصور سے متصادم

ہے، لہذا دوسرا اجماع باطل قرار پائے گا۔ بعض علماء نے ایک درمیانی راستہ نکالا کہ موخر الذکر مجتہدین کوئی ایسی دلیل ملی ہو جو اول الذکر مجتہدین کی نظروں میں آنے سے رہ گئی ہو تو اس کی روشنی میں نیا اجماع بھی ممکن ہے البتہ یہ ضروری ہے کہ اس کے لئے اس طریقے کو سامنے رکھا جائے جو اجماع کے لئے بنایا گیا ہے۔

(ب): اجماع کے منسوخ ہونے کی دوسری صورت یہ ہو سکتی ہے کہ مجتہدین کسی معاملہ پر اتفاق کر لیں، اس کے بعد آنے والے مجتہدین اس مسئلے کے متعلق کسی نئی رائے کا اظہار کریں اور سابقہ فیصلے کو تبدیل کیا جائے تو یہ صورت حال اسی طرح ممکن ہو سکتی ہے کہ سابقہ تاویلات کے مقابلہ میں نئی تاویلات کے ساتھ اجماع کیا جائے۔³⁷

اجماع کے مراتب: قوت و ضعف اور یقین و ظن کے اعتبار سے اجماع کے چار مراتب میں سے مراتب میں جو مختصر امندرجہ ذیل ہیں:

1: کسی مسئلہ و واقعہ کے بارے میں صحابہ کا یہ کہہ کر اتفاق کرنا کہ تمام صحابہ اس پر متفق ہو گئے یہ اجماع عزیمت کے اعلیٰ قسم کا ہے۔ یہ بمنزلہ قرآن مجید و حدیث کے ہے اکثر مشائخ حنفیہ کے نزدیک ایسے اجماع کا رد کرنا کفر ہے جیسے حضرت ابو بکر رضی اللہ عنہ کی خلافت پر صحابہ کا متفق ہو جانا۔

2: کسی مسئلہ پر صحابہ کرام کا اس طرح اتفاق کرنا کہ بعض زبان سے اسے اس کی قبولیت کا اقرار کریں یا اس پر عمل کریں اور دوسرے خاموش رہیں اور اس قول یا عمل کو رد نہ کریں یہ اجماع رخصت (اجماع سکوتی) ہے۔ یہ حدیث متواتر کی طرح ہے بشرطیکہ یہ تواتر کے ساتھ ہم تک پہنچے، یہ پہلے قسم کے اجماع سے درجہ میں کم ہے ایسے اجماع کا منکر کافر نہیں ہے، بلکہ گمراہ کہلائے گا اس اجماع کی بنیاد قطعی دلیل پر ہوتی ہے، بعض علماء اصول کے نزدیک اگر اجماع سکوتی میں قرآن حال سے یہ بات ثابت ہو جائے کہ سکوت کرنے والوں نے کسی قول سے اتفاق کرتے ہوئے خاموشی اختیار کی ہے تو اس کے انکار کرنے والا کافر ہے اور اس کی مثال یہ ہے کہ حضرت ابو بکر صدیق رضہ کے خلاف کے زمانے میں قبیلہ بنو تمیم اور غطفان نے زکوٰۃ دینے سے انکار کر دیا، ان کے انکار زکوٰۃ پر حضرت ابو بکر صدیق رضہ نے ان کے خلاف جہاد کرنے کا ارادہ کیا، ابتدا میں لوگوں نے حضرت ابو بکر رضہ کی مخالفت کی لیکن بعد میں سب کا اتفاق ہو گیا اور جن لوگوں نے سکوت اختیار کیا وہ آپ کے ساتھ متفق تھے کیونکہ جہاد میں صحابہ نے حضرت صدیق اکبر رضہ کا ساتھ دیا۔

3: صحابہ کے بعد تابعین و تبع تابعین کا کسی ایسے مسئلہ، یا اجماع جس میں سلف نے کچھ نہیں کہا یہ اجماع بمنزلہ حدیث مشہور کے ہے یعنی اس سے صرف طمانیت حاصل ہوتی ہے یقین حاصل نہیں ہوتا بشرطیکہ اس میں صحابہ کا کوئی اختلاف نہ ہو۔ ایسے اجماع کا منکر صرف گمراہ ہے نہ کہ کافر۔

4: صحابہ یا تابعین کے اقوال میں سے کسی قول پر متاخرین کا اتفاق کر لینا اس کا حکم اخبار احاد کی مانند ہے۔ یہ سب سے کم درجہ اجماع ہے اس سے مراد یہ ہے کہ صحابہ و تابعین کے زمانے میں کسی مسئلہ میں اتفاق ہو اور متاخرین ان اقوال میں سے کسی ایک قول پر متفق ہو جائیں۔ اس کی حجت ظنی ہے اور اس قول پر عملکرنا لازم ہے یقین واجب نہیں۔ امام غزالی اور بعض احتیاف کے نزدیک اس پر عمل واجب نہیں۔ اہل اصول

کے نزدیک ہر قسم کا اجماع رائے اور قیاس پر مقدم ہے کیونکہ یہ بمنزلہ خبر متواتر، مشہور یا خبر واحد کے ہے اور حدیث کی ان تینوں قسموں کو رائے پر ترجیح ہے۔³⁸

نتائج

اجماع احکام قوانین کا تیسرا ماخذ مانا جاتا ہے، آنحضرت ﷺ کے وصال کے بعد شریعت کے فروعی احکام کو حل کرنے کی نوعیت پہ امت مسلمہ کے تمام مجتہدین متفق ہو جانے کا نام اجماع ہے، اجماع قابل حجت ہے اور اجماع کے لئے تمام مجتہدین کا متفق ہونا لازم ہے ورنہ اتفاق بغیر اجماع نہیں ہو سکتا، اجماع اس چیز پر کیا جائے گا جو قرآن و حدیث میں مذکور نہ ہو یا کسی نص میں ابہام ہو یا وہ نص تاویل کے قابل ہو۔ اجماع اجتہاد کے ذریعہ ہوتا ہے اگر کسی مجتہد کے کسی مسئلہ پر کئے ہوئے اجتہاد پر سارے مجتہدین متفق ہو جاتے ہیں تو وہ اجماع کی حیثیت پائے گا، اور ایسا اجماع اسی طرح قابل حجت ہے جس طرح قرآن اور سنت حجت ہے، اجماع کی کچھ صورتیں اس طرح ہیں کہ

- 1: مطلوبہ مسئلہ پر متفق ہونے والے تمام افراد مجتہد ہوں ورنہ اجماع معتبر نہ ہوگا۔
- 2: مجتہدین کے اتفاق سے مراد تمام مجتہدین کا اتفاق ہے ایسا نہیں ہونا چاہیے کہ صرف ایک شہر والے یا ایک بستی کے علماء ہی کسی مسئلہ پر جمع ہوں کیونکہ ایک کی مخالفت بھی اجماع کے منعقد ہونے میں رکاوٹ ہے۔
- 3: تمام مجتہدین مسلمان ہوں، یعنی کہ امت اسلامیہ کے مسلمان ہی تو مجتہد ہو سکتے ہیں نہ کہ غیر مسلم۔
- 4: جب کسی مسئلہ پر تمام مجتہد متفق ہو جائیں تو پھر ضروری ہے کہ اتفاقی فیصلہ عمل میں آجائے۔ علاوہ ازیں یہ شرط نہیں ہے کہ تمام مجتہدین کی موت بھی اس اتفاق پر ہی ہو۔³⁹
- 5: اجماع کے لئے ضروری ہے کہ کسی شرعی حکم پر اتفاق ہو، نہ کہ طب، ریاضی یا لغت سے متعلقہ کسی مسئلہ پر ہو۔
- 6: صرف وہ ہی اجماع قابل قبول ہوگا جو حضور انور ﷺ کی وصال کے بعد ہوا ہو۔
- 7: اجماع کے لئے کسی شرعی دلیل کا ہونا بھی ضروری ہے۔ جس پر سب متفق ہوئے ہوں محض اپنی خواہش پر کیا جانے والا اجماع معتبر نہیں ہوگا۔

حوالہ جات

- ¹ لاہوری، حافظ عمران ایوب، فقہ الحدیث، فقہ الحدیث، بلیکسٹرن لاہور، مطبوعہ حمید پرنٹرز، اجماع کی تعریف: ج: 1، ص: 66، نعمانی کتب خانہ، فروری 2004 ع
- ² ایضاً، ص: 67۔
- ³ ڈاکٹر فاروق حسن، فن اصول فقہ کی تاریخ عہد رسالت سے عصر حاضر تک، دارالاشاعت، اکتوبر 2006، حصہ دوم، ص: 757
- ⁴ ایضاً،
- ⁵ المائدہ: 05، آیت: 03

- ⁶: تبریزی، محمد بن عبد اللہ خطیب، مشکوٰۃ المصابیح، (اردو)، مکتبہ اسلامیہ، طباعت 2013ع، حدیث 173، ج: 1، ص: 93
- ⁷: ایضاً، حدیث: 174، ج: 1، ص: 94
- ⁸: النساء، 4، آیت 115
- ⁹عثمانی، محمد شفیع مفتی، معارف القرآن: طبع: اول، ربیع الاول 1399ھ، فروری 1979ع، ج: 02، ص: 546
- ¹⁰: ایضاً، ص: 547، 546،
- ¹¹: آل عمران 3- آیت 103
- ¹²: النساء: 4، آیت 59،
- ¹³: ترجمہ: ابن کثیر حافظ ابو الغداء اسماعیل بن عمر، تفسیر ابن کثیر، اردو مترجم: مولانا محمد جونناگڑھی، مکتبہ قدوسیہ، اشاعت: 2006ع، سورۃ النساء، 4، آیت 59، ص: 623،
- ¹⁴: البقرۃ، 2، آیت: ۱۴۳-
- ¹⁵: آل عمران 4، آیت 105،
- ¹⁶: آل عمران 3، آیت 105، ترجمہ: معارف القرآن، ج: 2، ص: 135، 134-
- ¹⁷: ایضاً: ص: 143، 142،
- ¹⁸: بخاری، ابو عبد اللہ محمد بن اسماعیل، صحیح البخاری، اردو مترجم: حافظ عبدالستار حماد، مکتبہ دار السلام 1434ھ، ج: 06، ص: 610، حدیث 7461-
- ¹⁹: مشکوٰۃ المصابیح، (اردو) حدیث 173، ج: 1، ص: 93
- ²⁰: حنبلی امام احمد بن محمد، مسند احمد، حدیث نمبر: 3600، ج: 2، ص: 513، مکتبہ رحمانیہ، النمل اسٹار پرنٹرز لاہور
- ²¹: فن اصول فقہ کی تاریخ، حصہ دوم، ص: 760،
- ²²: عبد القیوم مولانا، فقہ حضرت ابو بکر، معارف اسلامی منصورہ لاہور، طابع: مکتبہ رشیدیہ جدید پریس لاہور، طبع اول، نومبر 1989، ص: 48،
- ²³: فقہ الحدیث، جلد اول، ص: 67،
- ²⁴: بخاری، الصحیح، ج: 1، ص: 152-
- ²⁵: النساء، 4، آیت 59-
- ²⁶: ابن کثیر، تفسیر ابن کثیر، اردو مترجم مولانا جونناگڑھی، ص: 623-
- ²⁷: النساء: 04، آیت 115
- ²⁸: مشکوٰۃ، حدیث 173، ج: 1، ص: 94-
- ²⁹: بخاری، الصحیح، مترجم: سلفی داؤد راز (7459) کتاب التوحید، ج: 8، ص: 577، س: 2004ع، مرکزی جمعیت اہل حدیث ہند،
- ³⁰: مشکوٰۃ، حدیث: 174، ج: 1، ص: 94
- ³¹: صدیقی حبیب الرحمن مولانا، اصول فقہ، ص: 338، 339

³²: ایضاً، ص: 325، 324

³³: یونس: 10، آیت 71

³⁴: فن اصول فقہ کی تاریخ، حصہ دوم، ص 759-

³⁵: قرطبی، ابو عبد اللہ محمد بن احمد الانصاری، الجامع الاحکام القرآن، ج: 4، ص: 164، بیروت دار الفکر 1987 ع

³⁶: فن اصول فقہ کی تاریخ، حصہ دوم، ص: 761، 762

³⁷: ایضاً، حصہ دوم، ص: 763

³⁸: ایضاً، ج: 2 / ص: 764، 763

³⁹: فقہ الحدیث، جلد اول، ص: 67